



# የኢትዮጵያ ዲሞክራሲያዊ ኃይሎች ኅብረት (ኢ.ዴ.ኃ.ኅ) UNITED ETHIOPIAN DEMOCRATIC FORCES (UEDF)

## ሽብርና አምባ-ገነንን ተቋቁሞ ለአዲስ ሥርዓት ግንባታ መጣኝ ትግል፤ ሕዝባዊ ሰላማዊ ትግል ስንል፤

የኢሕአዴግ መሪዎች የተያያዙት የቅልበሳ ሂደት አንዱ ገፅታው ግንቦትን ያስቻሉትን የፖለቲካ፣ የአስተሳሰብ፣ የተቋማት ግኝቶች እንዳልነበሩ አድርገው በማውደም በአፈናናና በሽብር መጨረሻው ለማይታይ ረጅም ወቅት በኅብረተሰባችን የሽግግር ክፍተት የመፍጠር ሂደት ነው። እነዚህ ፀረ-ሕዝብ ኃይሎች በሕዝባችን ተጋድሎ ከጥፋት ሂደታቸው እንዲያፈገፍጉ ከመገደዳቸው በፊት ከእንግዲህ የሕግ የበላይነት፣ የዳኝነት ነፃነት፣ ተጠያቂነት፣ የፕረስ ነፃነት፣ በነፃ የመደራጀት መብት፣ ነፃ ምርጫ፣ ወዘተ. የሚሉ ከባድ ከባድ እሴቶች ቀርቶ በቅድመ-ግንቦት ወቅት የነበሩት የዲሞክራሲ ፍንጮች እንኳ እውን የሚሆኑበት ምንም ዓይነት ተአምር አይኖርም። ከዚህ አንጻር የኢትዮጵያ ዲሞክራሲያዊ ኃይሎች ኅብረት (ኢ.ዴ.ኃ.ኅ) ደግሞ ደጋግሞ ያስተጋባው ጥሪ ሁላችንም ለግንቦት ድሎች ብለን እንነሳ የሚል ነው። ይኸ ማለት ግንቦትን ያስቻሉትና ዛሬ ደብዛቸው የጠፋው የዲሞክራሲ መብት ፍንጮች መልሰው እውን እንዲሆኑ መታገል ብቻ አይደለም። የኢሕአዴግ መሪዎች ዛሬ ባሉበት የኪሣራና በሕዝብ የመተፋት ደረጃ ባልተሟላ ሁኔታ እውን የነበሩ ቢሆኑም እነዚህ መብቶች እርግጥ ሕዝባችን የፈለገውን እንዲመርጥ አስችለውት ነበር። ነገር ግን ድምፁን ለማስከበር ብቁ እንዳልነበሩ የዚያኑ ያኸል ግልፅ ይመስለናል። ለዚህ ነው “ለግንቦት ድሎች” መታገል ባልን ቁጥር “በዚያው ሂደት በነሱው ላይ መገንባት” እያልን ትግላችን መሥመር የሳተው የዲሞክራሲ ሂደቱ (ዲሞክራታይዜሽን) መልሶ በእግሩ እንዲቆምና ሂደቱ ቀጥሎ በአገራችን ዲሞክራሲያዊ ሥርዓት ሰፍኖ የዚህ ሁሉ መቋጠሪያ በሆነው ነፃና ርቱካዊ ምርጫ እንዲቋቋም ሳያቋርጥ መቀጠል ያለበት ታሪካዊ ተጋድሎ ነው የምንለው።

ለዚህ ነው ከእንግዲህ ይኸ ፀረ-ሕዝብ ሥርዓት በሕዝብ ኃይል ተገዶ ዲሞክራሲ ከመስፈኑ በፊትና ምርጫም ከተባለ ነፃ የሆነ የምርጫ አስፈጻሚ አካል (ቦርድ) በሌለበት ሁኔታ ስለ ምርጫ ማውራት በሕዝብ ትግል ማሾፍ የሚሆነው። ለዚህም ነው ከእንግዲህ ትግላችን እንደ ቅድመ-ግንቦቱ ወቅት በምርጫ ዙሪያ ሳይሆን ሕዝባዊ የትግል ማዕበል ለመቀስቀስና ለመምራት መሆን ይኖርበታል የምንለው። ስለሆነም የዲሞክራሲ ፍንጮች በነበሩበት ሁኔታ እንኳን አልጋ-በአልጋ ያልነበረው የዚህ ሰማዕት ሕዝብ ትግል ከመቸውም ጊዜ ይበልጥ ውስብስብ፣ በጣም ከባድና የበለጠ መስዋዕትነትን የሚጠይቅ ሂደት ይሆናል የምንለው። ለዚህም ሁሉ ነው በዚህ ታሪካዊ ተጋድሎ “እንኖርበታለን” ብለን በሕዝባችን ፊት ቃል ከገባንና ይኸንን ቃላችንን ከምር ከወሰድን አይቀር ለተቀበልነው ተልዕኮና ላለንበት አዲስ የትግል ምእራፍ በሚመጥን ሁኔታ የኢትዮጵያ ዲሞክራሲያዊ ኃይሎች ኅብረትን አወቃቀር አባል ድርጅቶች ከየድርጅቱ ነፃነታችን ቀንሰን ለጋራው ትግል በሚያስረክብና የሥራ ቅልጥፍናን የበለጠ በሚያመቻች መልክ ለማሻሻል የመረጥነውና የጥምረት አደረጃጀትንና አወቃቀርን የመረጥነው።

### ይኸንን የዲሞክራሲ ሂደት (ዲሞክራታይዜሽን) ትግል ከግቡ ለማድረስ ከፈለግን

<p>ዋና መሥሪያ ቤት (Main Office) ፖ.ሣ.ቁ./P.O.Box 73796 Washington DC 20056-3796, U.S.A ስልክ ቁ./Tel.</p>	<p>አውሮጳ (Europe) Jonathan Str. 82 2524 JJ The Hague, Netherlands ስልክ Tel/Fax 31 70 394 6132</p>
--	---

የግባችን ትልም (የስትራቴጂያችን) ሁሉ መነሻ ግንቦት የሚሊዮኖች ድል እንደነበረ ሁሉ እነዚህን ድሎች አስከብሮ ወደፊት ለመራመድ በግንቦት የዴሞክራሲ፣ የፍትህ፣ የሕዝብ ወንድማማችነትና የአገር አንድነት እሴቶች ዙሪያ ሁሉም በአንድ አቅጣጫ የሚገፋበት የሚሊዮኖች ትግል ያስፈልጋል የሚለው እምነት መሆን ይኖርበታል። በኛ ግምት ዛሬ ኅብረተሰባችን ለሚገኝበት አስከፊ ሁኔታና ለትግሉ አደገኛ መዝረክረክ መሠረታዊ ምክንያት የሕወሓት/ኢሕአዴግ መሪዎች ሆነ ብለው እኛ ደግሞ በእይታ ጉድለትም ይሁን በሌሎች ምክንያቶች ግንቦት ላይ የትግሉም የድሉም ዋና ባለቤት የነበረው ሕዝባችን ከፖለቲካው መድረክ እንዲገለል ማድረጋችን ይመስለናል። ዛሬ ከምንገኝበት አጣብቂኝ ለመውጣት ከፈለግን የሕወሓት/ኢሕአዴግ መሪዎችን በአሥራ-አራት ዓመታት የግፍ አገዛዣቸው ለመጀመሪያ ጊዜ ወደ ተከላካይነት ኅብረተሰባችንን ደግሞ ወደማያወላዳ የፖለቲካ የበላይነት ያሸጋገረውን ይኸንን ሕዝባዊ ተሳትፎ መልሶ እውን ማድረግና ሕዝባችን መልሶ የትግሉ ባለቤት መሆኑን ማረጋገጥ የትግላችን ትልም (የስትራቴጂያችን) የማዕዘን ድንጋይ አድርገን መንቀሳቀስ ይኖርብናል።

ዋናው የትግላችን ዓላማ ግንቦት ላይ እኛን ባኮራ፣ ዓለምን ባስደነቀ፣ የሕወሓት/ኢሕአዴግ መሪዎችን ብርክ ባስያዘ ወኔ ሕዝባችን እንደ አንድ ሰው ተንቀሳቅሶ ዴሞክራሲ በአፋኝ አገዛዝ ላይ፣ የሰላማዊ ለውጥ አሳብ በአመፅ ፖለቲካ ላይ፣ የሕዝብ ወንድማማችነትና የአገር አንድነት እሴት በአናክሰህ-ግዛ ርኩስ ፖለቲካ ላይ ድልን ለማጎናፀፍ ያስቻለውን ሕዝባዊ የትግል ማዕበል መልሶ በመቀስቀስ የበጎ አዙሪት ሂደት የመክፈት ዓላማ ነው። ሆኖም ትኩረታችን በግንቦት እሴቶች ዙሪያ የግንቦት ኃይሎችን በሙሉ አንቀሳቅሶን እንዴት ያይ የተጎናፀፍነውን የማያጠራጥር የፖለቲካ የበላይነት መልሶን እንያዝ? የሚለው ጥያቄ ላይ መሆን ሲገባው ዛሬ በተቃዋሚው ኅራ ለምን እንታገል? በሚለው ጥያቄ ላይ ሳይሆን እንዴት እንታገል? በሚለው ነጥብ ላይ ልዩነቶች ሲከሰቱ እናያለን። ለኛ በመካሄድ ላይ ያለው ክርክር “ሰላማዊ ትግል ወይስ የትጥቅ ትግል” በሚለው ጥያቄ ዙሪያ የታጠረ ቁንፅል ክርክር ይመስለናል።

በዚህ በትግል ስልት ጉዳይ አንድ በጣም ግልፅ መሆን ያለበት ቁም-ነገር አለ። ዛሬ በአገራችን ዓላማውን ለማራመድ ከአመፅ፣ ከሽብርና ከሕገ-ወጥነት ሌላ ምንም ምርጫ የሌለው አንድ ኃይል ቢኖር ሕወሓት/ኢሕአዴግ ብቻ ነው። የዚያኑ ያኸል ደግሞ ሕዝባዊ የግንቦት ኃይሎች በግንቦት እሴቶች ዙሪያ በአንድ አቅጣጫ ለመንቀሳቀስ እስከተስማሙና የሕዝባችንን የትግሉ ማዕከልነት እስከተቀበሉ ድረስ የትግል ስልት ምርጫው ምንም ወሰን የሌለው፣ ትግላቸውም በምንም ቀኖናዊነት የማይታጠር ዘርፈ-ብዙና ሁሉን አቅጣጫ ያየና የዳሰሰ እንደሚሆን ግልፅ ነው። በሕዝባችን የትግሉ ማዕከልነት ላይ ስምምነት ካለና ለዚህና ወደዚህ ከተሠራ ማንም ይሁን ማን ያመቸኛል በሚለው ስልት ቢሰማራ ይኸ የልዩነትና የክፍፍል ምንጭ መሆን አይኖርበትም። የሕዝባችንን አጀንዳ እስካነገበ ድረስ ማንም ኃይል “አምንበታለሁ፣ ይቻላል” በሚለው ሕጋዊ ሆነ ሕገ-ወጥ፣ ይፋ ሆነ ኅቡእ፣ ሰላማዊ ሆነ የትጥቅ ትግል መስክ ሊሰማራ የማይችልበት ምንም ምክንያት አይኖርም።

ቀስ በቀስ በግንቦት እሴቶች ዙሪያ ሕዝባዊ የትግል ማዕበል የመፍጠር ዓላማ የሌለው እስከሆነ ድረስ “ሰላማዊ” የሚባለው ትግል የጥቂት ግንባር-ቀደም ኃይሎች ግርግር ከመሆን አልፎ የምንፈልገውን የነፃነት ፈር አያስይዘንም። የግንቦት ኃይሎች የግንቦትን እሴቶች አንግበውና ሕዝባችን የማያጠራጥር የፖለቲካ የበላይነትን መልሶ ጨብጦ ከዳር-እስከ-ዳር በማይንቀሳቀስበት ሁኔታ የተለያዩ ኃይሎች አንዳንዴም የግንቦትን እሴቶች በሚቃረኑ የተሰበጠጠሩ ወገናዊ አጀንዳዎች እናካሂዳለን የሚሏቸው የትጥቅ ትግሎችም የጋራችን ከሆነቸው አገርና ከሕዝባችን ዘለቄታዊ ጥቅሞች አንፃር ሲታይ የትም የሚያደርሱ አይደሉም። ይኸ ማለት ዛሬ አገራችንን በመቆጣጠር ላይ ካሉት ጦር-ጠማሽ ፀረ-ኢትዮጵያ ኃይሎች አንፃር ትጥቅ አንስቶ መፋለም አያስፈልገንም ማለት እንዳልሆነ ግልፅ ነው። ሆኖም ከወሳኝ ሕዝባዊ የአንድነትና የጋራ ተጋድሎ አንፃር እነዚህ ኃይሎች በግንቦት እሴቶች ዙሪያ ሕዝባችን በሚሊዮን እየተቆጠረ ለሚያካሂደው ትግል አጋዥ ሆነው ራሳቸውንም

የዚህ ታሪካዊ ተጋድሎ “የታጠቀ ክንፍ” አድርገው ካልተንቀሳቀሱና አልፈው ተርፈው ደግሞ ይኸንን ሕዝባዊ ትግል “እንተካለን” ብለው የሚገደረደሩ ከሆነ የትም እንደማይደርሱ በጣም ግልፅ መሆን ይኖርበታል።

ነገሩ እንደዚህ ሆኖ ሳለ ዛሬ በተቃዋሚው ጎራ በአንድ በኩል “ለሰላማዊና ሕጋዊ ትግል” ቆመናል በሚሉና በሌላ በኩል “ያለ ትጥቅ ትግል ስርየት የለም” በሚሉ ወገኖቻችን መካከል የሚንፀባረቀው ልዩነት ዋናውንና ወሳኙን ሕዝባዊ ተጋድሎ ወደ ጎን ትቶ የሚካሄድ ክርክር ነው ብለን እናምናለን። የኅብረታችን ብሔራዊ ምክር ቤት (ሸንጎ) ሦስተኛ መደበኛ ጉባዔ ኅብረቱ “ሕዝባዊ ሰላማዊ” የትግል ስልት የመከተል ዓላማ እንዳለው የገለፀው እየተካሄደ ባለው ክርክር “የተረሳውን” ሕዝባዊ ተሳትፎና የሕዝባችን የትግሉ ባለቤትነት ጉዳይ መልሶ የትግላችን ትልም (የስትራቴጂያችን) ማዕከል ለማድረግ ካለው ፅኑ እምነትና አቋም በመነሳት ነው። በኛ እምነት ሰላማዊና ሕዝባዊ የሚሉት ቅጽሎች በምንም ዓይነት ተነጣጥለው የሚታዩ አይደሉም። ሰላማዊ ትግል ሕዝብን ካልያዘ በአየር ላይ የሚንሳፈፍ ለሕወሓት/ኢሕአዴግ “ዕድሜ-ቀጣይ” ስልት ከመሆን አያልፍም። ሕዝብ ከዳር-እስከ-ዳር እንደ አንድ ሰው ሆኖ ለአንድ የጋራ ሕዝባዊና አገራዊ ዓላማ በማይንቀሳቀስበት ሁኔታ ደግሞ ዛሬ አገራችን በምትገኝበት ውስጣዊ፣ የአካባቢና ዓለም-አቀፍ የተወሳሰበ ሁኔታ ለሕዝባችን የጋራ ተጋድሎ በአጋዥነት ያልተሰለፈ የትጥቅ ትግል ብቻውን የተወሳሰበን ሁኔታ ይበልጥ ያወሳሰባል እንጂ ለጋራ ጥቅም የሚሆን መፍትሔ የሚያመጣ አይሆንም።

ኢዴጋኅ (ኅብረታችን) ከዚህ ትንተና ተነስቶ ዛሬ የአገራችን አገር-ወዳድና ዲሞክራት ጋይሎች ሊጠቀሙባቸው ከሚችሉት ከአሸዋ የበዙ ልዩነቶች አንጻር በምንም ቀኖናዊነት ሳይታጠሩ ሕዝብን አንቀሳቅሶ በቁርጠኝነት ታግሎ የማታገል የትግል ትልም (ስትራቴጂ) ለመንደፉ ጉዳይ ቅድሚያ ሰጥተው መንቀሳቀስ ይኖርባቸዋል እንላለን። እንዲህ ዓይነቱ የትግል ትልም (ስትራቴጂ) እጅግ አስቸጋሪና ውስብስብ እንደሆነ፣ ከፍተኛ መስዋዕትነትም እንደሚጠይቅ ግልፅ ነው። እውን እንዲሆን ከፈለግን ደግሞ አንደኛ ሕዝባችንን በምን በምን አጀንዳዎች ዙሪያ “ተነስ” እንበለው? ሁለተኛ ደግሞ በዚህ መልክ የምንቀሰቅሰው ሕዝባዊ ትግል እስከ ድል ድረስ ቀጣይነት እንዲኖረው ምን ምን መሠራት አለበት? የሚሉትን ሁለት ጥያቄዎች በበቂና በግልፅ መመለስ ያስፈልጋል።

ለሰላማዊ ሕዝባዊ ትግል ሕዝባችንን በምን የመታገያ መስመር ዙሪያ (አጀንዳ) እናንቀሳቅሰው? በአሥርተ-ሽዎች የሚቆጠሩ ዜጎችን ለእስራት፣ ለግድያ፣ ለስደት፣ ለእንግልትና ይኸ ነው ለማይባል መጠነ-ሰፊ ወከባ የዳረገው አምባ-ገነንና ሽብርተኛ አገዛዝ በመፈጸም ላይ ያለው ግፍ ምን ያኸል ዘግናኝ ቢሆንና ምን ያኸል ክቡር የሆነ መስዋዕትነት እየተከፈለበት ቢሆንም የግንቦትን ቅልበሳ መዘዞች በዚህ በፖለቲካ ገጽታው ወስኖ ማየት ትልቅ ስህተት ይሆናል። የግንቦት ቅልበሳ ሌላው ዋናው ገጽታና መዘዝ ከሕዝብ ድምፅ ዝርፊያው በተጓዳኝ በኤኮኖሚና በማኅበራዊ መስኮች የተደረገውን “የሕዝባዊ አማራጭ ዝርፊያ” የሚመለከት ነው። ኅብረታችንም ሆነ ቅንጅቱ በምርጫው ዘመቻ ወቅት የኢሕአዴግን የኤኮኖሚና የማኅበራዊ ፖሊሲዎች በአገር አውዳሚነት ፈርጀው፣ ከኢሕአዴግ መሪዎች ጋር በሕዝብ ፊት ተከራክረው ለሕዝባችንና ለአገራችን ይበጃሉ ባሏቸው በጎ አማራጭ መርኅ-እቅዶች (ፖሊሲዎች) ዙሪያ ተንቀሳቅሰዋል። ሕዝባችንም የተሻለ ቀን ያመጡልኛል ብሎ በማመን ለነዚህ አማራጮች ድምፁን ሰጥቷል። የኢሕአዴግ መሪዎች በሸፍጥ አሸናፊነት ሲሉ በሽብር ሊያንበረክኩት በሚፈልጉት ኅብረተሰብ ላይ ምንም ዓይነት ተጠያቂነት በሌለበት ሁኔታ በእነዚህ አጥፊ ፖሊሲዎቻቸው እንቀጥላለን ማለታቸው እንደሆነ ግልፅ ነው። በዚህም የተነሳ ዛሬ በግልፅ እንደሚታየው በደርዘን ሚሊዮን የሚቆጠሩ ዜጎች በየቀኑ በጣም እየከፉ ለሚሄድ የጠናበት የችግር ናዳ እየተዳረጉ ናቸው። ቅልበሳውን በወጉ ለመቋቋምና ወደፊት ለመራመድ የሚቻለው ይኸንን የቅልበሳ ድርብ ገጽታ ተገንዝበን በፖለቲካው መስክ ብቻ ሳይሆን በማኅበራዊና በኤኮኖሚያዊ ጥያቄዎችም ዙሪያ ሕዝባችንን ይዘን ስንንቀሳቀስ ብቻ ነው። ይኸ ካልተደረገ ሽብር እና የአመራር ክፍተት ተጋግዘው ግራ ባጋቡት ኅብረተሰብ ውስጥ እነዚህ ቀውሶች እየተባባሱ ቀጥለው

በበርካታ የአፍሪቃ አገሮች እንደሚታየው በግልፅ አማራጭ ዙሪያ ሳይሆን ጎልውናዋን ሳይቀር ጥያቄ ውስጥ ሊያስገቡ ለሚችሉ እጅ እግር ለሌላቸው ትርምጃ ልትዳረግ የምትችልበት አደጋ እንዳለ ግልፅ መሆን አለበት።

እስካሁን በዚህ መልክ የአገራችንን ዘርፈ-ብዙ ችግሮች ዘርፈ-ብዙ በሆነ መልኩ ሳይሆን ግንጥል በሆነ በፖለቲካ መስክ ያተኮረ እንደነበረ ግልፅ ነው። በቅድመ-ግንቦቱ ወቅት የነበረውን የትግል ልምዳችንን ብንመለከት የምናየው ይኸንን ነው። በነዚህ ዓመታት የሕዝባችንን ጉረር አንቀው የያዙትን የሰማይ ስባሪ የሚያክሉ የጎልውና ቀውሶች ወደ ጎን ትተን የዳኝነት ነፃነት፣ የሕግ የበላይነት፣ ነፃ ፕረስ፣ የመደራጀት መብት፣ የተቋማት ግንባታ፣ ወዘተ... እያልን በነዚህ ክቡር እሴቶች ዙሪያ ከፍተኛ መስዋዕትነትን የጠየቀ ትግል ስናካሂድ ቆይተናል። የዚያኑ ያኸል ደግሞ ትግሉ እነዚህን ሁሉ 'እኔም አምንባቸዋለሁ' ብቻ ሳይሆን 'በተግባርም እያዋልኳቸው ነው' እያለ ከሚመፀፀቅ የጥፋት ኃይል ጋር ስለ ነበረ ይኸ ሁሉ ምንም የፖለቲካ የበላይነት ያሳገናልን የአህያ ውድቂያ ትግል ሆኖ እንደቆየ ግልፅ ነው። ከቅልበሳውና ከተከፈለው መስዋዕትነት ባሻገር የግንቦት ድልና ታሪካዊነት ቀጣዩ ትግል እንዳለፈው በፖለቲካው መስክ ከመታጠር አልፎ ሊሄድ የሚችልበት ሁኔታ ማመቻቸቱ ላይ ነው ብለን እናምናለን።

በፖለቲካው መስክ ማን በሃቅ ማን ደግሞ በልፈፋ ደረጃ ለዴሞክራሲያዊ እሴቶች እንደቆመ ለሕዝባችንም ለዓለም-አቀፍ ኅብረተሰብም በግልፅ አሳይቶ፣ የሕወሓት/ኢሕአዴግን መሪዎች እርቃን ያስቀረ ለአገራችን ዴሞክራሲያዊ ኃይሎች የማያጠራጥር የፖለቲካ የበላይነት ያስጨበጠ ሂደት ነበር። ሁለተኛ ሕዝባችንን በማዋከብ ላይ ያሉት በበርካታ የጎልውና ችግሮች ከጅምላ ሥራ-አጥነት እስከ መናጢ ድህነት፣ ከትውልድ-ገዳዩ የትምህርት ፖሊሲ እስከ ኤች አይ ቪ ኤድስ፣ ረሃብ-ፈልፋይ ከሆነው ፀረ-ገበሬ ፖሊሲ ነጋዴው በሃቅ ነግዶ፣ መዋዕለ-ጥሪት አፍሳሹ (ኢንቪስተሩ) በተረጋጋ ሁኔታ ገንዘቡን አውጥቶ ለራሱም ለአገሩም እንዳይሠራ እጅ ከወርች አስሮ እስከያዘው አድልዎአዊና የጠናበት ሙሰኛ አሠራር፣ በአጭሩ በአገር ኪሣራ ጥቂቶች ለጥቂቶች መበልፀግ የተከተሉትን ሂደትና የደነገጉትን ኤኮኖሚያዊና ማኅበራዊ ሥርዓት በማጋለጥ ሰፊ ዘመቻ ተካሂዷል። ዛሬ በዚህ እምርታ ቀጥለን የቅልበሳውን መዘዞች በሙሉ ፊት ለፊት ከመግጠም ይልቅ ይኸንን ድርብ ግኝት የትም በትንን እንደ ቅድመ-ግንቦቱ ዘመን ዛሬም ተመልሰን በፖለቲካው ግንጥል ትግል ጎዳና እየተሰማራን እንገኛለን። የተያዘው የሰዶ-ማሳደድ የትግል ትልም (ስትራቴጂ) እነዚህን ሚሊዮኖች እየተቀጡባቸው ያሉ ከባድ ቀውሶች ከገፈቱ ቀማሹ ሕዝብ ጋር አብሮ የመዋጋት የትግል ሂደት ሳይሆን ግፋንና መከራውን “ለቀባሪ ለማርዳት” በሚግደረደሩ መግለጫዎች “በማጋለጥ” የተወሰነ አካሄድ ነው። ይኸንን “ፍየል ወዲህ ቅምዝምዝ ወዲያ” የሚመስል አጉል አካሄድ እየያዘን ያለነው በኅብረተሰባችን ላይ በመውረድ ባለው አፈናና ሽብር በመዋከባችን ላይ በመሆናችን ብቻ አይደለም። ከዚህ ይልቅ መሠረታዊ የሆነ የእይታ ችግር ያለብን ይመስለናል።

የመጀመሪያ ችግር የሕዝባችንን ተጨባጭና የጎልውና ጥያቄዎች “በይደር” ለማስቀመጥ የሚታየው አባዜ ነው። ለዚህም የሚቀርበው ክርክር ደግሞ ተደጋግሞ ተሰምቷል። እናውቀዋለን። ይኸውም “ዛሬ ዋናው ተግባር ለዴሞክራሲና ለዴሞክራሲ ተቋማት የሚደረገውን ትግል ማፋፋም ነው። ከዚያ ዴሞክራሲ ሰፍኖ ነፃ ምርጫ ሲደረግ ሁሉም አማራጭ ፕሮግራሙን ይዞ ሕዝብ ፊት መቅረብ” ይችላል የሚል ክርክር ነው። ከዴሞክራሲው ትግል ድል ባሻገር ይደረስባቸዋል በሚል ስሌት በግንቦት የምርጫ ዘመቻ ወቅት አንግቦን የተንቀሳቀስንባቸው አማራጭ ሰነዶች፣ የእኛ ትግል እናቱም አባቱም የምርጫ ሰሞን ግርግር ይመስል፣ ገና ዘንቦ ተባርቆ የሚደረግ ነፃ ምርጫ ሲመጣ በሚል ጨርሶ ተረስተው “የክት ቀን” ሰነዶች ሆነዋል።

ከዚህ ተያይዞ እንዲህ ዓይነቱን አንጉል አካሄድ ለመደገፍ የሚቀርብ ሌላም ክርክር አለ። ይኸውም ያለንበት ሥርዓት መሠረታዊና የዝቅተኛም ዝቅተኛ የሚባሉ መብቶችን

እንኳን ረገጠ የያዘ በመሆኑ “ሥራ ለሥራ-አጠ፣ ምግብ ለተራበው፣ መናጢ ድህነት በቃን፣ የአካባቢ ውድመትና የአየር ብከላ ምድራችንን እያጠፋ ነው፣ ወዘተ...” እየተባለ የሚካሄድ ትግል ጨርሶ “የሚፈቅድ” ስላይደለ መጀመሪያ እንዲህ ዓይነት ትግል “ለሚቻልበት” ዴሞክራሲያዊ ሥርዓት እንታገል የሚል አስገራሚ ክርክር ነው። እርግጥ ያለንበት ሥርዓት ሕዝብን ይዞ የሚነሳ ማንኛውንም ጥያቄ ከለየለትና በአመፅ መደምሰስ ካለበት “የነውጠኞች ሴራ”፣ ማንኛውንም ሕዝብን ይዞ የሚካሄድ ሰላማዊና ሕጋዊ ተጋድሎ “ሕገ-መንግሥታዊውን ሥርዓት በአመፅ ለማፍረስ” ከሚደረግ እንቅስቃሴ፣ ወዘተ... ለይቶ ማየት የማይችል እጅግ ኋላ-ቀር የሆነ ሥርዓት ነው። ከዚህ እውነታ ተነስተን ግን ለአለንበት አስቸጋሪ ሁኔታ የሚመጥን የትግል ትልም (ስትራቴጂ) ነድፈን እንንቀሳቀስ እንላለን እንጂ “ለዴሞክራሲያዊ ሥርዓት እንዳንታገል ፀረ-ዴሞክራሲያዊው ሥርዓት አስቸገረን ወይም አይፈቅድም” ብለን ማቆም አንችልም። ዞሮ ዞሮ ደግሞ የሕወሓት/ኢሕአዴግ መሪዎች ፈቀዱት አልፈቀዱት በሕዝብ ብሶቶችና ጭንቀቶች ዙሪያና ለሕዝብና ለአገር ዘለቁታዊነት ባላቸው ጉዳዮች ላይ ሕዝብን ይዘን እስካልታገልን ድረስ በጎ ራእይ ብቻ አንግቦ በሚካሄድ ትግል እነዚህን የሕዝብ ጥያቄዎች ለማስተናገድ የሚያስችለን “ዴሞክራሲያዊ ሥርዓት” እናመጣለን ማለት አደገኛ የሆነ የህልም ዓለም ውስጥ መኖር ይሆናል።

ኢዴጋሳ ሕዝባዊ-ሰላማዊ ትግል ሲል፡-

አንደኛ የተለያዩ የኅብረተሰብ ክፍሎች ብሶታቸውን አንግበው ለችግራቸው መፍትሄ ለመሻት እንዲታገሉ መቀስቀስና ማደራጀት ያስፈልጋል ማለቱ ነው።

ሁለተኛ እነዚህ የተለያዩ የኅብረተሰብ ክፍሎች ተራ በተራ መነሳታቸው ተራ በተራ ከመመታት የማያልፍ አገል መስዋዕትነት እንዳይሆን ሁሉም “ብሶትህ ብሶቴ” በሚል መንፈስ በትግግዝና በአንድነት እንዲነሱ ሁኔታዎችን ማመቻቸት ያስፈልጋል ማለቱ ነው።

ሦስተኛ በዚህ መልክ የሚንቀሳቀሱት የኅብረተሰብ ክፍሎች ዛሬ የሚገኙበት ከባድ ቀውስ የግንቦት ቅልበሳ መዘዝ እንደሆነ እንዲገነዘቡና ማንኛውም ዘላቂነት ያለው መፍትሄ ከሕወሓት/ኢሕአዴግ መንግሥት ከሥልጣን መወገድና ዴሞክራሲ በሰፊነት ሁኔታ በሕዝብ ፊት ተጠያቂ የሆነ መንግሥት መመሥረት እንደሆነ አውቀው እዚያው በዚያው ለዴሞክራሲያዊ ሥርዓት እንዲታገሉ መቀስቀስ ያስፈልጋል ማለቱ ነው።

ይኸንን ተግባር ለመፈጸም እንዲቻል ደግሞ የአገራችን አገር-ወዳድና ዴሞክራቶች ሁለት ነገሮችን ማሟላት ይኖርባቸዋል።

አንደኛ ሕዝባችንን ለእንደዚህ ዓይነቱ ዘርፈ-ብዙ ተጋድሎ “ተነስ” ብለን ተደማጭነት ለማግኘት ከፈለግን ከሁሉ በፊትና በቅድሚያ ተቃዋሚዎች ግንቦት ላይ የነበራቸውንና ዛሬ በተደጋጋሚ በተፈጸሙ ስህተቶች ምክንያት የትም የበተኑትን ተአማኒነት መልሰው ማግኘት ይኖርባቸዋል። ሕዝባችን አንዴ ሰልፍ ውጣ ተብሎ ወዲያው ደግሞ ያ ሰልፍ ተሰርዟል ሲባል፣ አንዴ ቀትር ላይ ቤት ለመዋል አድማ ተሰናዳ ተብሎ ለዚህ ጥሪ ተግባራዊነት ሲሰናዳ ማምሻው ላይ መሪ ተብየዎቹ ከባዕዳንና ከአቶ መለስ ጋር ተመሳጥረው አድማው ተሰርዟል ብለው ሲያረዱት፣ አንዴ አገራዊ ጉባዔ ተብሎ ከሰባት መቶ በላይ የሚሆኑ ታጋይ ዜግች ከአገሪቱ አራቱም ማዕዘናት አዲስ አበባ ከገቡ በኋላ “አዳራሽ ጠፋ” በሚል ተልካሻ ሰብብ ጉባዔው ተሰርዞ ሁሉም አንገቱን ደፍቶ ወደ መጣበት እንዲመለስና የኢሕአዴግ ጨካኝ ካድሬዎች ጥርስ ውስጥ እንዲገባ ሲደረግ የታዘበ ሕዝብ ነው። እንዲህ ዓይነቱ የመመሪያዎች ሽግግር ታጋዩን ሕዝብ ግራ እንዳጋባና በመሪዎቹም ላይ የነበረው አመኔታ እንዲሟሸሽ እንዳደረገው ግልፅ ነው። ይኸ አልበቃ ብሎ ትላንት የድርጅት አጥር ሳያግዳቸው እጅ ለእጅ ተታይዘው ለትግሉ አመራር ይሰጡ የነበሩ ኃይሎች ዛሬ በትንሹም በትልቁም ዞሮ ዞሮ ከሕዝባችንና ከአገራችን ችግሮች አንጻር እዚህ ግቡ ሊባሉ በማይችሉ ልዩነቶች ሲከፋፈሉ ማየቱ መሪዎች የነበራቸውን ተአማኒነት ገደል እንዳስገቡት ገሃድ ነው። ይኸንን አለመረዳት እራስን ማታለል ብቻ ይሆናል። ከዚህ ይልቅ የሕዝባችንን ትግል እንመራለን የሚሉ ኃይሎች ይኸንን ሃቅ ተገንዝበው በአንድ በኩል መከፋፈልንና መቦጫጨቅን ትተው “በአንድነት ተነስ” በሚሉት ሕዝብ ፊት እራሳቸው አንድ ሆነው

በመቆም፣ በሌላ በኩል ደግሞ ጥራት ብቻ ሳይሆን ፅናት ያለው አመራር ለመስጠት በመሞከር የፈራረሰውን ተአማኒነት መልሶ መገንባት ይኖርባቸዋል።

ይኸንን ሕዝባዊ ትግል ለመምራት በዚህ መልክ ግንቦት ላይ የነበረውን ተአማኒነት መልሶ መገንባት ብቻ አይበቃም። የአመራር ቀጣይነትም ሊታሰብበት የሚገባው ቁልፍ ጥያቄ ነው እንላለን። ግንቦት ላይ እነ አቶ መለስ ዜናዊ “እንከን የለሽ” ምርጫ እናካሂዳለን ብለው በመለፈፋቸው፣ ሕዝባችንን እየተንገላታም፣ እየተዋከበም እየተሰዋም ቢሆን በሰላም ለምድር አንቀጥቅጥ ሰላማዊ ሰልፎች መውጣት መቻሉ፣ ሕዝባዊ ስብሰባዎች ከሞላ ጎደል በቀነሰ ችግር መካሄዳቸው፣ ፕረሴ ከሞላ ጎደል የሕዝብ ልሳንነቱን አረጋግጦ መንቀሳቀስ መቻሉ፣ ተቃዋሚዎች “ከመንግሥት እኩል ቤት ገብተው” በሕዝብ ፊት መከራከር መቻላቸው፣ ወዘተ.... ይኸ ሁሉ ለትግላችን ከወዲሁ ዲሞክራሲ በሰፊነት ሥርዓት ውስጥ የሚካሄድ “ሥልጡን” ገጽታ ሰጥቶ አገልግሎት መዘናጋትን እንደፈጠረ ዛሬ ግልፅ ይመስለናል። በዚህ መዘናጋት የተነሳ ከግንባር-ቀደም ኃይል የተወሰነው ክፍል “ችግር ቢመጣስ?” በሚል የጥንቃቄ አካሄድ ይፋ ከመውጣት ተቆጥቦ ፀረ-ሕዝቡ ክፍል ሊደርስበት የማይቻለው ጠንካራ የሆነ ተደራራቢ መዋቅር እንዲገነባ ጥረት አልተደረገም። በዚህም የተነሳ መሪዎቹ ከያሉበት ተለቅመው ሲታፈሱ ሕዝባችን፣ በተለይ ደግሞ ወጣቱ፣ የረባ መሪና ሁነኛ አስተባባሪ፣ አስተማማኝ መዋቅርና ኃይል አጥቶ ትግሉን በደም-ነፍስ፣ በግብታዊነትና በተበታተነ ሁኔታ ለማካሄድ ተገድዶ የከፈለውን ከባድ መስዋዕትነት ሁላችንም እናውቀለን። ዛሬ ቀጣይነት ያለው አመራር ስንል ከዚህ ሕዝባችን አይከፍሉ መስዋዕትነትን እንዲገብር ካደረገው ስህተት በቂ ትምሕርት ቀስመንና ተምረን፣ ሰላማዊና ሕዝባዊ ትግላችን የሚያስፈልገውን ቀጣይነት ያለው አመራር እውን ለማድረግ ያለው ሁኔታ በሚጠይቀው መጠን በጥንቃቄ የሚገነባ ተደራራቢ አወቃቀር እንዲኖርና ተግባራዊ እንዲሆን ማድረግ የግድ ይሆናል ማለት ነው።

ይኸን ተአማኒነት መልሶ የመገንባቱና የትግሉን አመራር ቀጣይነት የማረጋገጡ ተግባር ዛሬ በተቃዋሚው ጎራ የተሰለፉ የዲሞክራሲና የአንድነት ኃይሎች በሙሉ የጋራ ተልዕኮ መሆን ይኖርበታል። ኅብረታችን ካለፉት ድሎችም ሆኑ ድክመቶችና ውድቀቶች ትምሕርት በመቅሰም ብቻ ሳይሆን ካለንበትም ተጨባጭ ሁኔታ በመነሳት ለዚህ የጋራ ተልዕኮ መሳካት በበኩሉ የሚያደርገውን አስተዋጽኦ ለማሳልበት አስፈላጊ ናቸው ያላቸውን የአወቃቀርና የአሠራር ለውጦች አድርጓል። ሆኖም በግንቦት እሴቶች ዙሪያ ሕዝባችንን አንቀሳቅሶ የቅልበሳውን መዘዞች እየተቋቋሙ ወደ ዲሞክራሲያዊ ሥርዓት ለመሸጋገር የሚደረገው ትግል የግንቦት አገር-ወዳድና ዲሞክራሲያዊ ኃይሎች ታሪካዊ ተልዕኮ መሆኑን አሁንም በአፅንዖት ለማስረገጥ ይወዳል። ከዚህም በመነሳት ለቀጣዩ ዘርፈ-ብዙና ውስብስብ ትግል የዚች አገር ጉዳይ ያገባናል የሚሉ ኃይሎች በጋራ መክረውና ዘክረው የጋራ የትግል ትልም (ስትራቴጂ) ለመንደፍና ታግሎ የሚያታግል የጋራ የሆነ መድረክ ለመፍጠር እንዲችሉ ከዚህ በፊት በተደጋጋሚ ባደረገነው ጥሪ መሠረት አንድ አገር-አቀፍ የቀውጢ ጊዜ ግብረ-ኃይል ስለሚቋቋምበት ሁኔታ ለመምከር ፈቃደኛ ከሆኑ ወገኖች ጋር የምክክርና የዝግጅት የጋራ አካል (Steering Committee) በአስቸኳይ ለመፍጠር ከመቸውም ጊዜ ይበልጥ ዝግጁ መሆኑን ለማብሰር ይፈልጋል።

ድል በኅብረት፣ ኅብረት ለድል!  
የተባበረ የሕዝብ ትግል ምን ጊዜም አቸናፊ ነው!!

የኢትዮጵያ ዲሞክራሲያዊ ኃይሎች ኅብረት (ኢዴጋኅ)

ሐምሌ ፪ ሺህ ዓ/ም